



Kunsill
tal-Unjoni Ewropea

Brussell, 5 ta' Settembru 2025
(OR. en)

11284/25

Fajl Interistituzzjonali:
2025/0155 (NLE)

IXIM 158
JAI 1034
ENFOPOL 257
CRIMORG 132
JAIEX 76
AVIATION 96
DATAPROTECT 152
ISL 36

ATTI LEGISLATIVI U STRUMENTI OĦRA

Suġġett: Ftehim bejn l-Unjoni Ewropea u l-Iżlanda dwar it-trasferiment ta' data tar-registru tal-ismijiet tal-passiġġieri (PNR) għall-prevenzjoni, l-iskoperta, l-investigazzjoni u l-prosekuzzjoni ta' reati terroristiċi u kriminalità serja

FTEHIM
BEJN L-UNJONI EWROPEA
U L-IŻLANDA
DWAR IT-TRASFERIMENT TA' DATA TAR-REĠISTRU TAL-ISMIJIET
TAL-PASSIĠĠIERI (PNR) GĦALL-PREVENZZJONI, L-ISKOPERTA, L-INVESTIGAZZJONI
U L-PROSEKUZZJONI TA' REATI TERRORISTIČI
U KRIMINALITÀ SERJA

L-UNJONI EWROPEA, minn hawn 'il quddiem imsejha wkoll "l-Unjoni" jew l-"UE",

u

l-Iżlanda,

minn hawn 'il quddiem imsejhin flimkien "il-Partijiet",

WAQT LI JIRRIKONNOXXU li l-prevenzjoni, l-iskoperta, l-investigazzjoni u l-prosekuzzjoni ta' reati terroristiċi, kif ukoll kriminalità serja oħra, filwaqt li jippreservaw id-drittijiet tal-bniedem u l-libertajiet fundamentali, b'mod partikolari d-drittijiet għall-privatezza u għall-protezzjoni tad-data, huma objettivi ta' interess generali;

WAQT LI JIRRIKONNOXXU li l-kondiviżjoni tal-informazzjoni hija element essenzjali fil-ġlieda kontra r-reati terroristiċi u kriminalità serja oħra, u li f'dan il-kuntest, l-użu tad-data tar-Registru tal-Ismijiet tal-Passiġġieri (PNR, Passenger Name Record) huwa strument importanti ferm biex jintlaħqu dawn l-għanijiet;

WAQT LI JIRRIKONNOXXU l-importanza tal-kondiviżjoni tad-data tal-PNR u ta' informazzjoni analitika rilevanti u xierqa bbażata fuq id-data tal-PNR skont dan il-Ftehim bejn il-Partijiet mal-awtoritajiet tal-pulizija u dawk ġudizzjarji kompetenti tal-Iżlanda, tal-Istati Membri tal-Unjoni (l-Istati Membri), tal-Europol u l-Eurojust biex titrawwem il-kooperazzjoni internazzjonali tal-pulizija u dik ġudizzjarja;

WAQT LI JFITTUXU li jsaħhu u li jheggu l-kooperazzjoni bejn il-Partijiet dwar il-PNR permezz ta' skambju ta' informazzjoni u kooperazzjoni teknika mill-esperti nazzjonali mill-Istati Membri u l-Unitajiet tal-Infommazzjoni dwar il-Passiġġieri (PIUs, Passenger Information Units,) tal-Pajjiżi Assoċjati ma' Schengen, b'mod partikolari dwar l-iżvilupp ta' kriterji determinati minn qabel u dwar aspetti oħra tal-ipproċessar tal-PNR;

ARA LI KKUNSIDRAW ir-Riżoluzzjonijiet 2396 (2017) u 2482 (2019) tal-Kunsill tas-Sigurtà tan-Nazzjonijiet Uniti, li jappellaw lill-Istati kollha biex jiżviluppaw il-kapaċità li jiġbru u jipproċessaw id-data tal-PNR, u l-Istandards u l-Prattiki Rakkomandati tal-Organizzazzjoni tal-Avjazzjoni Ċivili Internazzjonali għall-ġbir, l-użu, l-ipproċessar u l-protezzjoni tad-data tal-PNR adottati bħala l-Emenda 28 tal-Anness 9 għall-Konvenzjoni dwar l-Avjazzjoni Ċivili Internazzjonali (il-Konvenzjoni ta' Chicago);

WAQT LI JFAKKRU li l-Partijiet għandhom responsabbiltà kondiviża li jiżguraw is-sigurtà interna fiż-żona Schengen, inkluż bl-iskambju ta' informazzjoni rilevanti, u li dan il-Ftehim jipprovdi lill-awtoritajiet kompetenti tal-Partijiet b'għodda effettiva biex jinkiseb dak l-għan fin-nuqqas ta' kontrolli fil-fruntieri interni fiż-żona Schengen;

WAQT LI JIRRIKONOXXU li dan il-Ftehim mhux mahsub li japplika għal informazzjoni bil-quddiem dwar il-passiġġieri (API) li tingabar u tiġi trażmessa mit-trasportaturi tal-ajru lill-Iżlanda għall-finijiet tal-kontroll fil-fruntieri;

KONXJI mill-impenji tal-Unjoni skont l-Artikolu 6 tat-Trattat dwar l-Unjoni Ewropea dwar ir-rispett tad-drittijiet fundamentali, il-protezzjoni tal-individwi fir-rigward tal-ipproċessar tad-data personali skont l-Artikolu 16 tat-Trattat dwar il-Funzjonament tal-Unjoni Ewropea, il-prinċipji ta' proporzjonalità u n-neċessità dwar id-dritt għar-rispett għall-ħajja privata u tal-familja, ir-rispett għall-privatezza, u l-protezzjoni tad-data personali skont l-Artikoli 7 u 8 tal-Karta tad-Drittijiet Fundamentali tal-Unjoni Ewropea f'konformità mal-ġurisprudenza rilevanti tal-Qorti tal-Ġustizzja tal-Unjoni Ewropa, l-Artikolu 8 tal-Konvenzjoni Ewropea dwar il-Protezzjoni tad-Drittijiet tal-Bniedem u l-Libertajiet Fundamentali, il-Konvenzjoni Nru 108 tal-Kunsill tal-Ewropa għall-Protezzjoni ta' Individwi fir-rigward tal-Ipproċessar Awtomatiku ta' Data Personali u l-Protokoll 181 addizzjonali tagħha;

WAQT LI JIRRIKONOXXU li skont il-liġi Iżlandiża t-trasferiment tad-data tal-PNR mit-trasportaturi tal-ajru lill-Iżlanda huwa obbligatorju;

WAQT LI JIRRIKONNOXXU li d-Direttiva (UE) 2016/681 tal-Parlament Ewropew u tal-Kunsill¹ hija l-bażi għat-trasferimenti tad-data tal-PNR mit-trasportaturi tal-ajru lill-awtoritajiet kompetenti tal-Istati Membri. Flimkien mar-Regolament (UE) 2016/679 tal-Parlament Ewropew u tal-Kunsill² u d-Direttiva 2016/680 tal-Parlament Ewropew u tal-Kunsill³, id-Direttiva (UE) 2016/681 tiżgura livell għoli ta' protezzjoni tad-drittijiet fundamentali, b'mod partikolari d-drittijiet għall-privatezza u l-protezzjoni tad-data personali;

WAQT LI JIRRIKONNOXXU li l-Iżlanda, f'konformità mal-Ftehim tal-1999 tagħha mal-Kunsill tal-Unjoni Ewropea⁴ rigward l-assoċjazzjoni tagħha mal-implimentazzjoni, l-applikazzjoni u l-iżvilupp *tal-acquis* ta' Schengen, aċċettat, implimentat u applikat id-Direttiva (UE) 2016/680, minhabba li dik id-Direttiva tikkostitwixxi żvilupp *tal-acquis* ta' Schengen. Barra minn hekk, u meta jitqies li l-applikazzjoni mill-Iżlanda tad-Direttiva (UE) 2016/680 tapplika għall-ipproċessar tad-data personali skont strumenti legali li jagħmlu parti *mill-acquis* ta' Schengen, jenħtieġ li jiġi ċċarat li l-applikazzjoni tad-Direttiva mill-Iżlanda (UE) 2016/680 tinkludi wkoll l-ipproċessar tad-data personali minn awtoritajiet kompetenti skont dan il-Ftehim;

¹ Id-Direttiva (UE) 2016/681 tal-Parlament Ewropew u tal-Kunsill tas-27 ta' April 2016 dwar l-użu ta' data tar-reġistru tal-ismijiet tal-passiġġieri (PNR) għall-prevenzjoni, l-iskoperta, l-investigazzjoni u l-prosekuzzjoni ta' reati terroristiċi u kriminalità serja (ĠU UE L 119, 4.5.2016, p. 132, ELI: <http://data.europa.eu/eli/dir/2016/681/oj>).

² Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU UE L 119, 4.5.2016, p. 1, ELI: <http://data.europa.eu/eli/reg/2016/679/oj>).

³ Id-Direttiva (UE) 2016/680 tal-Parlament Ewropew u tal-Kunsill tas-27 ta' April 2016 dwar il-protezzjoni ta' persuni fiżiċi fir-rigward tal-ipproċessar ta' data personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pjeni kriminali, u dwar il-moviment liberu ta' tali data, u li tħassar id-Deċiżjoni Qafas tal-Kunsill 2008/977/ĠAI (ĠU UE L 119, 4.5.2016, p. 89, ELI: <http://data.europa.eu/eli/dir/2016/680/oj>).

⁴ Ftehim milhuq bejn il-Kunsill tal-Unjoni Ewropea u r-Repubblika tal-Iżlanda u r-Renju tan-Norveġja dwar l-assoċjazzjoni ta' dawn tal-aħħar mal-implimentazzjoni, applikazzjoni u żvilupp *tal-acquis* ta' Schengen (ĠU UE L 176, 10.7.1999, p. 36, ELI: [http://data.europa.eu/eli/agree_international/1999/439\(1\)/oj](http://data.europa.eu/eli/agree_international/1999/439(1)/oj)).

WAQT LI JIRRIKONOXXU li t-trasportaturi tal-ajru stabbiliti fl-Unjoni jew li joffru s-servizzi tagħhom fiha huma obbligati li jipproċessaw id-data personali f'konformità mar-Regolament (UE) 2016/679, u li dak ir-Regolament japplika wkoll fiż-Żona Ekonomika Ewropea (ŻEE) peress li gie inkorporat fil-Ftehim ŻEE bid-Deciżjoni Nru 154/2018 tal-Kumitat Kongunt taż-ŻEE fis-6 ta' Lulju 2018;

WAQT LI JFAKKRU d-dritt għal-libertà ta' moviment tal-persuni fiż-Żona Ekonomika Ewropea (ŻEE), kif previst fl-Artikoli 1(2), 28 u 31 tal-Ftehim ŻEE, u li kwalunkwe sistema nazzjonali li titlob it-trasferiment tad-data tal-PNR mit-trasportaturi tal-ajru u l-ipproċessar tagħha mill-awtoritajiet kompetenti tista' tinterferixxi mal-eżerċizzju tal-libertà ta' moviment tal-persuni, u li, għalhekk, kwalunkwe interferenza fl-eżerċizzju ta' tali libertà hija ggustifikata biss meta tkun ibbażata fuq kunsiderazzjonijiet oġġettivi u tkun proporzjonata mal-oġġettiv legittimu mixtieq,

FTIEHMU KIF ĠEJ:

KAPITOLU I

DISPOŻIZZJONIJIET ĠENERALI

ARTIKOLU 1

Objettiv u kamp ta' applikazzjoni

1. L-objettiv ta' dan il-Ftehim huwa li jippermetti t-trasferiment tad-data tar-Reġistru tal-Ismijiet tal-Passiġġieri (PNR) minn trasportaturi tal-ajru tal-Unjoni lill-Iżlanda u li jistabbilixxi r-regoli u l-kundizzjonijiet li abbażi tagħhom dik id-data tal-PNR tista' tiġi pprocessata mill-Iżlanda.
2. L-objettiv ta' dan il-Ftehim huwa wkoll li tissaħħaħ il-kooperazzjoni tal-pulizija u dik ġudizzjarja bejn l-Unjoni u l-Iżlanda fir-rigward tad-data tal-PNR.
3. Il-kamp ta' applikazzjoni ta' dan il-Ftehim jkopri t-trasportaturi tal-ajru li joperaw titjiriet tal-passiġġieri bejn l-Unjoni u l-Iżlanda, kif ukoll it-trasportaturi tal-ajru rreġistrati fl-Unjoni u li jaħżnu data fiha, u li joperaw titjiriet lejn u mill-Iżlanda.

ARTIKOLU 2

Definizzjonijiet

Għall-finijiet ta' dan il-Ftehim japplikaw id-definizzjonijiet li ġejjin:

- (1) "trasportatur tal-ajru" tfisser impriża tat-trasport bl-ajru b'licenzja operattiva valida jew ekwivalenti li tippermettilha twettaq ġarr ta' passiġġieri bl-ajru bejn l-Unjoni u l-Iżlanda;

- (2) “awtoritajiet kompetenti” tfisser l-awtoritajiet pubbliċi responsabbli skont il-liġi nazzjonali tal-Iżlanda għall-prevenzjoni, l-iskoperta, l-investigazzjoni jew il-prosekuzzjoni ta’ reati terroristiċi jew kriminalità serja;
- (3) “passiġġier” tfisser kwalunkwe persuna, inklużi passiġġieri fi trasferiment jew fi tranzitu u esklużi membri tal-ekwipaġġ, li tingarr jew li għandha tingarr fuq inġenji tal-ajru bil-kunsens tat-trasportatur tal-ajru, u tali kunsens jintwera permezz tar-registrazzjoni ta’ dik il-persuna fil-lista tal-passiġġieri;
- (4) “Unità tal-Infurmazzjoni dwar il-Passiġġieri tal-Iżlanda” jew “PIU Izlandiża” tfisser l-awtorità stabbilita jew mahtura inkarigata li tirċievi u tipproċessa d-data tal-PNR mill-Iżlanda f’konformità mal-Artikolu 6 ta’ dan il-Ftehim;
- (5) “reġistru tal-ismijiet tal-passiġġieri” jew “PNR” tfisser reġistru tar-rekwiżiti tal-ivvjagġar ta’ kull passiġġier li jinkludi infurmazzjoni meħtieġa biex tippermetti li l-prenotazzjonijiet ikunu jistgħu jiġu pproċessati u kkontrollati mit-trasportaturi bl-ajru tal-prenotazzjoni u tal-partecipazzjoni għal kull vjaġġ ipprenotat minn jew f’isem persuna, kemm jekk inkluża fuq sistema ta’ prenotazzjoni, sistemi tal-kontroll tat-tluq, użati biex jiġu kkontrollati passiġġieri fuq titjiriet, jew sistemi ekwivalenti li jipprovdu l-istess funzjonalitajiet; b’mod speċifiku, kif użat f’dan il-Ftehim, id-data tal-PNR tikkonsisti mill-elementi elenkati b’mod eżawrjenti fl-Anness I;
- (6) “kriminalità serja” tfisser ir-reati punibbli b’piena massima ta’ kustodja jew ordni ta’ detenzjoni ta’ mill-inqas 3 snin skont il-liġi nazzjonali tal-Iżlanda li għandhom rabta oġġettiva, anke jekk waħda indiretta, mal-garr tal-passiġġieri bl-ajru;

(7) “reat terroristiku” tfisser:

- (a) att jew ommissjoni li tkun twettqet għal skopijiet, objettivi jew kawzi politiċi, reliġjużi jew ideoloġiċi bl-intenzjoni li tintimida lill-pubbliku f’dak li jirrigwarda s-sigurtà tiegħu, inkluża s-sigurtà ekonomika tiegħu, jew bl-intenzjoni li tisfurza lil persuni, gvernijiet jew organizzazzjonijiet nazzjonali jew internazzjonali biex iwettqu jew biex joqogħdu lura milli jwettqu kwalunkwe att, u li intenzjonalment:
 - (i) tikkawża mewt jew offiża serja fuq il-persuna;
 - (ii) tqiegħed fil-periklu l-ħajja ta’ individwu;
 - (iii) tikkawża riskju serju għas-saħħa jew għas-sigurtà tal-pubbliku;
 - (iv) tikkawża dannu sostanzjali fuq proprjetà li aktarx iwassal għall-ħsara msemmija fil-punti (i), (ii) u (iii); jew
 - (v) toħloq interferenza jew interruzzjoni serja f’servizz, f’faċilità jew f’sistema essenzjali, li ma tkunx tirrizulta minn promozzjoni, protesti, dissens jew waqfien fuq ix-xogħol, bħal strajk, sew jekk legali kif ukoll jekk illegali, li ma tkunx maħsuba biex tikkawża l-ħsara msemmija fil-punti (i), (ii) u (iii); jew
- (b) attivitajiet li jikkostitwixxu reat fil-kamp ta’ applikazzjoni tal-konvenzjonijiet u tal-protokolli internazzjonali applikabbli li jikkonċernaw it-terroriżmu u skont kif definit fihom; jew
- (c) kwalunkwe parteċipazzjoni intenzjonata jew kontribut f’xi attività li jkollha l-għan li ttejjeb il-kapaċità ta’ entità terroristika fl-iffaċilitar jew fit-twettiq tal-atti jew l-ommissjonijiet msemmija fil-punti (a) jew (b), jew kwalunkwe struzzjoni mogħtija lil persuna, grupp jew organizzazzjoni f’dan ir-rigward; jew

- (d) it-twettiq ta' reat li jwassal għal att ta' akkuża, fejn l-atti jew l-ommissjonijiet li jkunu jikkostitwixxu r-reat inkwistjoni, ikunu twettqu għall-gid ta' xi entità terroristika, taht it-tmexxija tagħha jew f'assoċjazzjoni magħha; jew
- (e) il-gbir ta' proprjetà, l-istedina lil persuna, grupp jew organizzazzjoni biex jipprovdu jew iqieghdu għad-dispożizzjoni proprjetà jew servizzi finanzjarji jew servizzi oħra relatati bl-iskop li jitwettqu l-att jew l-ommissjoni msemmija fil-punti (a) jew (b), jew l-użu jew il-pussess ta' proprjetà bl-iskop li jitwettqu l-att jew l-ommissjoni msemmija fil-punti (a) jew (b); jew
- (f) it-tentattiv jew it-theddida li jitwettqu l-atti jew l-ommissjonijiet deskritti fil-punti (a) jew (b), il-komplotti, l-iffaċilitar jew l-għoti ta' struzzjonijiet jew ta' pariri b'rabta mal-atti jew l-ommissjonijiet msemmija fil-punti (a) jew (b), jew il-komplċità wara li jsehħ il-fatt, jew il-protezzjoni jew il-ħabi tiegħu bl-iskop li l-entità terroristika tkun tista' tiffaċilita jew twettaq l-atti jew ommissjonijiet msemmija fil-punti (a) jew (b); jew
- (g) l-ivvjaġġar lejn jew mill-Iżlanda jew Stat Membru għall-fini li jitwettaq, jew isir kontribut għat-twettiq ta' reat terroristiku skont it-tifsira tal-punt (a) jew (b), jew għall-fini tal-parteeċipazzjoni fl-attivitajiet ta' entità terroristika skont it-tifsira tal-paragrafu 8 bl-għarfien tal-fatt li tali parteċipazzjoni se tikkontribwixxi għall-attivitajiet kriminali tal-entità terroristika;

(8) “entità terroristika” tfisser:

- (a) persuna, grupp jew organizzazzjoni li, fost skopijiet jew attivitajiet oħra, jiffaċilitaw jew iwettqu l-att jew l-ommissjoni msemmija fil-paragrafu 7 punt (a) jew (b); jew

- (b) persuna, grupp jew organizzazzjoni li jaġixxu intenzjonalment f'isem il-persuna, il-grupp jew l-organizzazzjoni msemmija fil-punt (a) jew li jaġixxu taht it-tmexxija tagħhom jew f'assoċjazzjoni magħhom.

KAPITOLU II

TRASFERIMENT TAD-DATA TAL-PNR

ARTIKOLU 3

Metodu u frekwenza tat-trasferiment

1. L-Iżlanda għandha tiżgura li t-trasportaturi tal-ajru jittrasferixxu data tal-PNR lill-PIU Izlandiża esklużivament billi jittrażmettu d-data tal-PNR meħtieġa fil-bażi tad-data tal-awtorità rikjedenti (il-metodu “push”), u f'konformità mal-proċeduri li ġejjin li għandhom jiġu osservati mit-trasportaturi tal-ajru:
 - (a) b'mezzi elettronici f'konformità mar-rekwiżiti tekniċi tal-PIU Izlandiża jew, f'każ ta' ħsara teknika, bi kwalunkwe mezz xieraq ieħor li jiżgura livell xieraq ta' sigurtà tad-data;
 - (b) bl-użu ta' format ta' messaggġ aċċettat b'mod reċiproku, u b'mod sigur bl-użu ta' protokolli komuni kif meħtieġ mill-PIU Izlandiża;
 - (c) jew direttament jew permezz ta' agenti awtorizzati, li jaġixxu f'isem trasportatur tal-ajru u jaqgħu taht ir-responsabbiltà tiegħu, għall-fini ta' dan il-Ftehim u skont il-kundizzjonijiet stipulati fih.

2. L-Iżlanda ma għandhiex titlob lit-trasportaturi tal-ajru biex jipprovdu elementi ta' data tal-PNR li ma humiex diġà miżmuma, jew miġbura minn trasportaturi tal-ajru għall-finijiet ta' prenotazzjoni tagħhom jew fil-kors normali tan-negozju tagħhom.
3. L-Iżlanda għandha tiżgura li l-PIU Iżlandiża tħassar kwalunkwe element tad-data trasferit lilha minn trasportatur tal-ajru skont dan il-Ftehim malli tirċievi d-data tal-PNR, jekk dak l-element tad-data ma huwiex elenkat fl-Anness I.
4. L-Iżlanda għandha tiżgura li l-PIU Iżlandiża titlob lit-trasportaturi tal-ajru biex jittrasferixxu d-data tal-PNR:
 - (a) fuq bażi ta' skeda fejn l-aktar stadju bikri jkun sa 48 siegħa qabel it-tluq skedat; u
 - (b) għal massimu ta' hames darbiet, għal titjira partikolari.
5. L-Iżlanda għandha tippermetti lit-trasportaturi tal-ajru jillimitaw it-trasferiment imsemmi fil-punt (b) tal-paragrafu 4 għall-aġġornamenti tad-data tal-PNR trasferita kif imsemmi fil-punt (a) ta' dak il-paragrafu.
6. L-Iżlanda għandha tiżgura li l-PIU Iżlandiża tinforma lit-trasportaturi tal-ajru bil-ħinijiet speċifiċi għat-trasferimenti.
7. F'kazijiet speċifiċi, meta jkun hemm indikazzjoni li jkun meħtieġ aċċess addizzjonali b'rispons għal xi theddida speċifika relatata mal-iskopijiet stabbiliti fl-Artikolu 5, il-PIU Iżlandiża tista' titlob lit-trasportatur tal-ajru jipprovdi data tal-PNR qabel jew wara t-trasferimenti skedati jew bejniethom. Fl-eżerċitar ta' din id-diskrezzjoni, l-Iżlanda għandha taġixxi b'mod ġudizzjuż u proporzjonali u għandha titlob l-użu tal-metodu ta' trasferiment imsemmi fil-paragrafu 1.

ARTIKOLU 4

Router API-PNR

1. Il-Partijiet jistgħu jiddeċiedu li l-Iżlanda tista' titlob lit-trasportaturi tal-ajru jittrasferixxu d-data tal-PNR lill-PIU Izlandiża permezz tar-router API-PNR stabbilit skont ir-Regolament (UE) 2025/13¹. F'każ bħal dan l-Iżlanda:
 - (a) ma għandhiex titlob lit-trasportaturi tal-ajru jittrasferixxu d-data tal-PNR bi kwalunkwe mezz ieħor;
 - (b) għandha tintrabat bir-regoli dwar il-funzjonament u l-kundizzjonijiet għall-użu tar-router API-PNR kif stabbilit b'dak ir-Regolament(UE) 2025/13, b'deroga mill-Artikolu 3(1), (4) u (6) ta' dan il-Ftehim.
2. L-Iżlanda għandha tinnotifika lill-Unjoni bit-talba tagħha biex tuża r-router API-PNR. Talba bħal din għandha tiġi aċċettata mill-Unjoni bil-miktub b'mezzi diplomatiċi.
3. L-Unjoni għandha tinnotifika bil-miktub lill-Iżlanda b'mezzi diplomatiċi dwar kwalunkwe emenda għar-Regolament (UE) 2025/13 li taffettwa r-regoli dwar il-funzjonament u l-kundizzjonijiet għall-użu tar-router API-PNR. Fi żmien 120 jum mill-wasla ta' din in-notifika, l-Iżlanda tista' tinnotifika lill-Unjoni bil-miktub b'mezzi diplomatiċi bl-intenzjoni tagħha li twaqqaf l-użu tar-router. F'dan il-każ, il-Partijiet għandhom jidhlu f'konsultazzjonijiet kif previst fl-Artikolu 23(1) u l-Artikolu 3(1), (4) u (6) għandhom jergħu jibdew japplikaw.

¹ Ir-Regolament (UE) 2025/13 tal-Parlament Ewropew u tal-Kunsill tad-19 ta' Diċembru 2024 dwar il-għbir u t-trasferiment ta' informazzjoni bil-quddiem dwar il-passiġġieri għall-prevenzjoni, l-iskoperta, l-investigazzjoni u l-prosekuzzjoni ta' reati terroristiċi u kriminalità serja, u li jemenda r-Regolament (UE) 2019/818 (ĠU UE L, 2025/13, 8.1.2025, ELI: <http://data.europa.eu/eli/reg/2025/13/oj>).

KAPITOLU III

IPPROĊESSAR U PROTEZZJONI TAL-PNR

ARTIKOLU 5

Finijiet tal-ipproċessar tal-PNR

L-Iżlanda għandha tiżgura li d-data tal-PNR riċevuta skont dan il-Ftehim tkun ipproċessata strettament għall-iskop tal-prevenzjoni, l-iskoperta, l-investigazzjoni u l-prosekuzzjoni ta' reati terroristiċi u kriminalità serja.

ARTIKOLU 6

Modalitajiet tal-ipproċessar tal-PNR

Il-PIU Iżlandiża tista' tipproċessa d-data tal-PNR esklużivament permezz ta' dawn il-modalitajiet speċifiċi ta' pproċessar:

- (a) it-twettiq ta' valutazzjoni tal-passiġġieri qabel il-wasla skedata tagħhom fl-Iżlanda jew qabel it-tluq skedat tagħhom mill-Iżlanda, biex jiġu identifikati l-persuni li jeħtieġ li jiġu eżaminati aktar mill-awtoritajiet kompetenti, fid-dawl tal-fatt li dawn il-persuni jistgħu jkunu involuti f'reat terroristiku jew kriminalità serja, f'konformità mal-valutazzjoni f'hin reali mwettqa skont l-Artikolu 7 ;
- (b) it-twettiq ta' tfittxija fil-bażi tad-data ta' data tal-PNR miżmuma bil-ħsieb li tirrispondi, abbażi ta' każ b'każ, għal talba debitament motivata ppreżentata skont l-Artikoli 13 u 14 u, fejn xieraq, id-divulgazzjoni ta' kwalunkwe data tal-PNR jew riżultat rilevanti tal-ipproċessar tagħha;

- (c) L-analizzar tad-data tal-PNR bil-għan li jiġu aġġornati, ittestjati jew jiġu stabbiliti kriterji godda biex jintużaw fil-valutazzjonijiet imwettqa skont l-Artikolu 7(1)(b), sabiex tiġi identifikata kwalunkwe persuna li tista' tkun involuta f'reat terroristiku jew kriminalità serja.

ARTIKOLU 7

Valutazzjoni f'hin reali

1. Fit-twettiq tal-valutazzjoni msemija fil-punt (a) tal-Artikolu 6, il-PIU Izlandiża tista':
 - (a) tqabbel id-data tal-PNR ma' bażijiet tad-data dwar persuni jew oġġetti mfittxija jew taht allert biss, f'konformità mar-regoli tal-Unjoni, internazzjonali u nazzjonali applikabbli għal dawn il-bażijiet tad-data; u
 - (b) tipproċessa d-data tal-PNR skont kriterji stabbiliti minn qabel.
2. L-Izlanda għandha tiżgura li l-bażijiet tad-data msemija fil-paragrafu 1(a) ta' dan l-Artikolu ma jkunux diskriminatorji, ikunu affidabbli, aġġornati u limitati għal dawk użati mill-awtoritajiet kompetenti tal-Izlanda b'rabta u rilevanti għall-finijiet stabbiliti fl-Artikolu 5.
3. L-Izlanda għandha tiżgura li kwalunkwe valutazzjoni tad-data tal-PNR kif imsemija fil-paragrafu 1(b) ta' dan l-Artikolu tkun ibbażata fuq mudelli u kriterji mhux diskriminatorji, speċifiċi u affidabbli stabbiliti minn qabel li jippermettu lill-PIU Izlandiża tasal għal riżultati li jkollhom fil-mira individwi li jistgħu jkunu taht suspett raġonevoli ta' involviment jew parteċipazzjoni f'reati terroristiċi jew kriminalità serja. L-Izlanda għandha tiżgura li dawk il-kriterji fl-ebda ċirkostanza ma jkunu bbażati biss fuq ir-razza jew l-origini etnika, l-opinjoni politiki, ir-religjon jew it-twelmin filosofiku, is-sħubija fi trade union, is-saħħa, il-hajja sesswali jew l-orjentazzjoni sesswali ta' persuna.

4. L-Iżlanda għandha tiżgura li kwalunkwe konkordanza pożittiva li tirriżulta mill-ipproċessar tad-data tal-PNR f'hin reali tkun rieżaminata individwalment mill-PIU Iżlandiża b'mezzi mhux awtomatizzati.

ARTIKOLU 8

Kategoriji speċjali ta' data

1. Kwalunkwe pproċessar ta' data tal-PNR li tiżvela l-origini razzjali jew etnika, l-opinjoni politiki, it-twelmin reliġjuż jew filosofiku, jew shubija ma' trade union, u l-ipproċessar ta' data ġenetika, ta' data bijometrika bl-għan li tiġi identifikata b'mod uniku persuna fiżika, ta' data dwar is-saħħa jew ta' data li tikkonċerna l-ħajja sesswali jew l-orjentazzjoni sesswali ta' persuna fiżika, għandu jkun ipprobit skont dan il-Ftehim.

2. Sa fejn id-data tal-PNR riċevuta skont dan il-Ftehim mill-PIU Iżlandiża tinkludi dawn il-kategoriji speċjali ta' data personali, il-PIU Iżlandiża għandha tħassar tali data minnufih.

ARTIKOLU 9

Sigurtà u integrità tad-data

1. L-Iżlanda għandha tiżgura li d-data tal-PNR riċevuta skont dan il-Ftehim tkun ipproċessata b'mod li jiżgura livell għoli ta' sigurtà tad-data xieraq għar-riskji rappreżentati bl-ipproċessar u n-natura tad-data tal-PNR riċevuta skont dan il-Ftehim. B'mod partikolari l-PIU Iżlandiża għandha:

(a) timplimenta mizuri u proċeduri tekniċi u organizzattivi xierqa biex tiżgura tali livell ta' sigurtà;

- (b) tapplika proċeduri ta' kriptaġġ, ta' awtorizzazzjoni u ta' dokumentazzjoni għad-data tal-PNR;
- (c) tillimita l-aċċess għad-data tal-PNR għall-persunal awtorizzat; u
- (d) taħżen id-data tal-PNR f'ambjent fiżiku sigur li jkun protett b'kontrolli tal-aċċess.

2. L-Iżlanda għandha tiżgura li kwalunkwe ksur tas-sigurtà tad-data, b'mod partikolari dak li jwassal għall-qerda aċċidentali jew illegali jew għat-telf aċċidentali, l-alterazzjoni, id-divulgazzjoni jew l-aċċess mhux awtorizzat jew għal kwalunkwe forma illegali ta' pproċessar, ikun soġġett għal miżuri korrettivi effettivi u dissważivi.

3. L-Iżlanda għandha tirrapporta kwalunkwe ksur tas-sigurtà tad-data lill-awtorità superviżorja nazzjonali stabbilita skont l-Artikolu 41 tad-Direttiva (UE) 2016/680.

ARTIKOLU 10

Reġistrazzjoni u dokumentazzjoni tal-ipproċessar tad-data tal-PNR

1. Il-PIU Izlandiża għandha tirreġistra u tiddokumenta l-ipproċessar kollu tad-data tal-PNR. L-Iżlanda għandha tuża tali registru jew dokumentazzjoni biss biex:

- (a) tagħmel awtomonitoraġġ u tivverifika l-legalità tal-ipproċessar tad-data;
- (b) tiżgura l-integrità tad-data jew il-funzjonalità tas-sistema xierqa;
- (c) tiżgura s-sigurtà tal-ipproċessar tad-data; u
- (d) tiżgura s-sorveljanza u r-responsabbiltà tal-amministrazzjoni pubblika.

2. Ir-registri jew id-dokumentazzjoni miżmumin skont il-paragrafu 1 għandhom jiġu kkomunikati fuq talba lill-awtorità superviżorja nazzjonali, li għandha tuża din l-informazzjoni biss għas-sorveljanza tal-protezzjoni tad-data, u għall-iżgurar ta' pproċessar xieraq tad-data kif ukoll għall-integrità u s-sigurtà tad-data.

KAPITOLU IV

ĦŻIN U DIVULGAZZJONI TAD-DATA TAL-PNR

ARTIKOLU 11

Perjodi ta' ħzin

1. L-Iżlanda għandha tiżgura li d-data tal-PNR riċevuta skont dan il-Ftehim tinhażen:
 - (a) biss dment li jkun hemm rabta oġġettiva, anke jekk waħda indiretta, bejn id-data tal-PNR maħżuna u mill-inqas wieħed mill-iskopijiet stabbiliti fl-Artikolu 5; u
 - (b) fi kwalunkwe każ għal-perjodi li ma jaqbzux 5 snin.
2. Skont il-paragrafu 1 ta' dan l-Artikolu, il-PIU Iżlandiża tista' taħżen id-data tal-PNR tal-passiggieri kollha tal-ajru biss għal perjodu inizjali li għandu jkun previst fil-liġi nazzjonali tagħha. It-tul ta' dan il-perjodu inizjali ma għandux jaqbez dak li huwa strettament meħtieġ biex jippermetti lill-PIU twettaq it-tfittxijiet imsemmija fl-Artikolu 6 il-punt (b) għall-finijiet tal-identifikazzjoni tal-persuni li għadhom ma ġewx suspettati b'involvement f'reati terroristiċi jew kriminalità serja abbażi tal-valutazzjoni f'hin reali mwettqa skont l-Artikolu 6 il-punt (a).

3. Wara l-perjodu inizjali msemmi fil-paragrafu 2, l-PIU Izlandiża tista' taħzen data tal-PNR biss fir-rigward ta' passiġġieri li fir-rigward tagħhom ikun hemm evidenza oġġettiva ta' natura li tistabbilixxi riskju fil-qasam tar-reati terroristiċi jew tal-kriminalità serja.
4. L-Iżlanda għandha tiżgura li l-PIU Izlandiża tirrieżamina fuq bażi regolari l-ħtieġa li d-data tal-PNR tibqa' maħzuna skont il-paragrafi 2 u 3 ta' dan l-Artikolu.
5. L-Iżlanda għandha tiżgura li hekk kif jiskadi l-perjodu ta' żamma tad-data xieraq, id-data tal-PNR tithassar b'mod irrevokabbli jew issir anonima b'tali mod li s-sugġetti tad-data kkonċernati ma jibqgħux identifikabbli.
6. B'deroga mill-paragrafu 1(b), l-Iżlanda tista' tippermetti l-ħżin tad-data tal-PNR meħtieġa għar-rieżami, l-investigazzjoni, l-azzjoni ta' infurzar, il-proċedimenti ġudizzjarji, il-prosekuzzjoni, jew l-infurzar tal-penali, sakemm ma jiġi konkluż il-proċess rilevanti.

ARTIKOLU 12

Depersonalizzazzjoni

1. Il-PIU Izlandiża għandha tiddepersonalizza d-data tal-PNR mhux aktar tard minn 6 xhur wara li tirċievi d-data tal-PNR. Hija għandha tagħmel dan billi tostor l-elementi tad-data li ġejjin li jistgħu jservu biex jidentifikaw direttament il-passiġġier li miegħu hija relatata d-data tal-PNR:
 - (a) isem/ismijiet, inklużi l-ismijiet ta' passiġġieri oħra fuq il-PNR u l-ghadd ta' vjaġġaturi fuq il-PNR li jivvjaġġaw flimkien;

- (b) indirizz u informazzjoni ta' kuntatt;
- (c) il-forom kollha ta' informazzjoni dwar il-hlas, inkluż l-indirizz tal-hruġ tal-kontijiet, sa fejn ikun fihom xi informazzjoni li tista' sservi biex jiġi identifikat direttament il-passiġġier li miegħu hija relatata d-data tal-PNR jew kwalunkwe persuna oħra;
- (d) informazzjoni dwar dawk li jivvjaggaw ta' spiss;
- (e) kummenti ġenerali sa fejn huma jkun fihom kwalunkwe informazzjoni li tista' sservi biex jiġi identifikat direttament il-passiġġier li miegħu hija relatata d-data tal-PNR; u
- (f) kwalunkwe data tal-API li tkun ġiet migbura.

2. Il-PIU Izlandiża tista' tiddivulga biss l-elementi tad-data msemmijin fil-paragrafu 1 ta' dan l-Artikolu għall-iskopijiet tal-Artikolu 5 u skont il-kundizzjonijiet tal-Artikoli 13 jew 14.

ARTIKOLU 13

Divulgazzjoni fl-Iżlanda

1. Meta twieġeb talba debitament motivata mibgħuta minn awtorità kompetenti f'konformità mal-Artikolu 6(b), il-PIU Izlandiża għandha tiddivulga biss, abbażi ta' każ b'każ, id-data tal-PNR jew ir-riżultati tal-ipproċessar tagħha, meta:

- (a) tali divulgazzjoni tkun neċessarja biex jinkiseb wiehed mill-iskopijiet stabbiliti fl-Artikolu 5;

- (b) jiġi ddivulgat biss l-ammont minimu ta' data tal-PNR meħtieġ;
- (c) l-awtorità kompetenti riċeventi toffri protezzjoni li tkun ekwivalenti għas-salvagwardji previsti f'dan il-Ftehim;
- (d) id-divulgazzjoni tkun approvata jew minn awtorità ġudizzjarja jew minn korps indipendenti kompetenti ieħor skont il-liġi nazzjonali biex jiġi vverifikat jekk il-kundizzjonijiet għad-divulgazzjoni humiex issodisfati.

2. B'deroga mill-punt (d) tal-paragrafu 1, il-PIU Izlandiża tista' tiddivulga data tal-PNR f'każijiet ta' urġenza debitament ġustifikata mingħajr rieżami jew approvazzjoni minn qabel. F'każijiet bħal dawn, ir-rieżami msemmi fil-punt (b) tal-paragrafu 1 għandu jseħh fi żmien qasir.

3. L-Izlanda għandha tiżgura li l-awtorità kompetenti riċeventi ma tiddivulgax id-data tal-PNR lil awtorità oħra sakemm id-divulgazzjoni ma tkunx ġiet espliċitament awtorizzata mill-PIU Izlandiża.

ARTIKOLU 14

Divulgazzjoni barra mill-Izlanda u mill-UE

1. Meta twieġeb talba debitament motivata mibgħuta minn awtorità kompetenti ta' pajjiżi oħra li ma humiex Stati Membri f'konformità mal-Artikolu 6(b), il-PIU Izlandiża għandha tiddivulga, abbażi ta' każ b'każ, id-data tal-PNR jew ir-riżultati tal-ipproċessar tagħha, biss meta:

- (a) tali divulgazzjoni tkun neċessarja biex jinkiseb wieħed mill-iskopijiet stabbiliti fl-Artikolu 5;
- (b) jiġi ddivulgat biss l-ammont minimu ta' data tal-PNR meħtieġ;

- (c) il-pajjiż li d-data tal-PNR għandha tkun iddivulgata lill-awtorità tiegħu, ikun jew ikkonkluda Ftehim mal-Unjoni li jipprevedi protezzjoni tad-data personali komparabbli ma' dan il-Ftehim jew ikun soġġett għal deċiżjoni tal-Kummissjoni Ewropea skont il-liġi tal-Unjoni, li ssib li l-imsemmi pajjiż jiżgura livell adegwat ta' protezzjoni tad-data fis-sens tal-liġi tal-Unjoni;
- (d) id-divulgazzjoni tkun approvata jew minn awtorità ġudizzjarja jew minn korp indipendenti kompetenti ieħor skont il-liġi nazzjonali biex jiġi vverifikat jekk il-kundizzjonijiet għad-divulgazzjoni humiex issodisfati.

2. B'deroga mill-paragrafu 1(c), il-PIU Izlandiża tista' tiddivulga data tal-PNR lil pajjiż ieħor jekk din tqis li d-divulgazzjoni hija meħtieġa għall-prevenzjoni jew l-investigazzjoni ta' theddida serja u imminenti għas-sigurtà pubblika u jekk dak il-pajjiż jipprovdi assigurazzjoni bil-miktub, skont arrangament, ftehim jew mod ieħor li l-informazzjoni se tkun protetta f'konformità mas-salvagwardji stabbiliti f'dan il-Ftehim.

3. B'deroga mill-paragrafu 1(d), il-PIU Izlandiża tista' tiddivulga data tal-PNR f'kazijiet ta' urġenza debitament ġustifikata mingħajr rieżami u approvazzjoni minn qabel. F'tali kazijiet, ir-rieżami msemmi fil-paragrafu 1 għandu jseħh fi żmien qasir.

ARTIKOLU 15

Skambju ta' informazzjoni relatata mal-PNR

1. Il-PIU Izlandiża għandha tikkondividi mal-Europol jew il-Eurojust, fil-kamp ta' applikazzjoni tal-mandati rispettivi tagħhom, jew mal-PIUs tal-Istati Membri, id-data tal-PNR, ir-riżultati tal-ipproċessar ta' dik id-data, jew l-informazzjoni analitika bbażata fuq id-data tal-PNR, malajr kemm jista' jkun u f'każijiet speċifiċi meta tkun neċessarja għall-prevenzjoni, l-iskoperta, l-investigazzjoni, jew il-prosekuzzjoni ta' reati terroristiċi jew kriminalità serja. Il-PIU Izlandiża għandha tikkondividi tali informazzjoni jew fuq l-inizjattiva tagħha stess jew fuq talba tal-Europol jew tal-Eurojust, fil-kamp ta' applikazzjoni tal-mandati rispettivi tagħhom, jew tal-PIUs tal-Istati Membri.
2. Il-PIUs tal-Istati Membri għandhom jikkondividu mal-PIU Izlandiża d-data tal-PNR, ir-riżultati tal-ipproċessar ta' dik id-data, jew l-informazzjoni analitika bbażata fuq id-data tal-PNR malajr kemm jista' jkun u f'każijiet speċifiċi meta tkun neċessarja għall-prevenzjoni, l-iskoperta, l-investigazzjoni, jew il-prosekuzzjoni ta' reati terroristiċi jew kriminalità serja. Il-PIUs tal-Istati Membri għandhom jikkondividu tali informazzjoni fuq l-inizjattiva tagħhom stess jew fuq talba tal-PIU Izlandiża.
3. Il-Partijiet għandhom jiżguraw li l-informazzjoni msemmija fil-paragrafi 1 u 2 tkun kondiviza f'konformità mar-regoli applikabbli dwar il-kooperazzjoni fl-infurzar tal-liġi jew il-kondiviżjoni tal-informazzjoni bejn l-Iżlanda u l-Europol jew il-Eurojust, jew l-Istat Membru rilevanti. B'mod partikolari, l-iskambju tal-informazzjoni mal-Europol skont dan l-Artikolu għandu jseħh permezz ta' kanal ta' komunikazzjoni sigur stabbilit għall-iskambju tal-informazzjoni.

KAPITOLU V

PROTEZZJONI TAD-DATA

ARTIKOLU 16

Drittijiet u obbligi skont id-Direttiva (UE) 2016/680

1. Għall-finijiet ta' dan il-Ftehim, l-Iżlanda għandha tiżgura li, fir-rigward tal-ipproċessar tad-data personali mill-awtoritajiet kompetenti, hija tapplika drittijiet u obbligi l-istess bħal dawk previsti fid-Direttiva (UE) 2016/680, inkluża kwalunkwe emenda għal dik id-Direttiva li tkun giet aċċettata u implimentata mill-Iżlanda f'konformità mal-Ftehim konkluż mill-Kunsill tal-Unjoni Ewropea u l-Iżlanda u n-Norveġja dwar l-assoċjazzjoni ta' dawn tal-aħħar mal-implimentazzjoni, l-applikazzjoni u l-iżvilupp *tal-acquis* ta' Schengen.
2. L-ipproċessar tad-data personali mill-PIU Iżlandiża għandu jkun sorveljat minn awtorità superviżorja indipendenti stabbilita f'konformità mal-implimentazzjoni u l-applikazzjoni mill-Iżlanda tad-Direttiva (UE) 2016/680, inkluża kwalunkwe emenda tagħha li tkun giet aċċettata u implimentata mill-Iżlanda f'konformità mal-Ftehim konkluż mill-Kunsill tal-Unjoni Ewropea u l-Iżlanda u n-Norveġja dwar l-assoċjazzjoni ta' dawn tal-aħħar mal-implimentazzjoni, l-applikazzjoni u l-iżvilupp *tal-acquis* ta' Schengen.
3. Dan l-Artikolu huwa mingħajr preġudizzju għall-applikazzjoni ta' kwalunkwe dispożizzjoni aktar speċifika f'dan il-Ftehim dwar l-ipproċessar tad-data tal-PNR.

ARTIKOLU 17

Trasparenza u informazzjoni

1. L-Iżlanda għandha tiżgura li fis-sit web tagħha, il-PIU Iżlandiża tagħmel disponibbli l-informazzjoni li ġejja:

- (a) lista tal-legiżlazzjoni li tawtorizza t-trasferiment tad-data tal-PNR mit-trasportaturi tal-ajru;
- (b) ir-raġuni għall-ġbir u l-ħżin tad-data tal-PNR;
- (c) il-mod ta' pproċessar u protezzjoni tad-data tal-PNR;
- (d) il-mod li bih tista' tigi divulgata d-data tal-PNR lil awtoritajiet kompetenti oħra u sa liema punt jista' jsir dan; u
- (e) l-informazzjoni ta' kuntatt għall-mistoqsijiet.

2. L-Iżlanda għandha taħdem ma' partijiet terzi interessati, bħall-industrija tal-avjazzjoni u tal-ivvjagġar bl-ajru, biex tippromwovi t-trasparenza fil-ħin tal-prenotazzjoni fir-rigward tar-raġunijiet għall-ġbir u l-ipproċessar tad-data tal-PNR, u fir-rigward ta' kif jintalbu l-aċċess, ir-rettifika u r-rimedju.

3. Jekk id-data tal-PNR miżmuma f'konformità mal-Artikolu 11 tkun ġiet divulgata f'konformità mal-Artikolu 13 jew l-Artikolu 14, l-Iżlanda għandha tinforma, filwaqt li tqis l-isforzi raġonevoli, lill-passiġġieri kkonċernati permezz tal-modalitajiet stabbiliti skont l-Artikolu 13(2)(d) tad-Direttiva (UE) 2016/680 u fi żmien raġonevoli malli tali notifika ma tkunx għadha tista' tipperikola l-investigazzjonijiet mill-awtoritajiet pubbliċi kkonċernati sal-punt li l-informazzjoni ta' kuntatt rilevanti tal-passiġġieri tkun disponibbli jew tkun tista' tinkiseb.

KAPITOLU VI

DISPOSIZZJONIJIET FINALI

ARTIKOLU 18

Notifiki

1. L-Iżlanda għandha tinnotifika lill-Unjoni b'mezzi diplomatiċi bil-miktub dwar id-dettalji tal-awtoritajiet li ġejjin:

- (a) il-PIU Iżlandiża msemmija fl-Artikolu 2(4);
- (b) l-awtorità superviżorja nazzjonali msemmija fl-Artikolu 9(3).

2. L-Iżlanda għandha tinnotifika minghajr dewmien kwalunkwe bidla fl-informazzjoni msemmija fil-paragrafu 1.
3. L-Unjoni għandha tagħmel l-informazzjoni msemmija fil-paragrafi 1 u 2 disponibbli għall-pubbliku.

ARTIKOLU 19

Dhul fis-seħh

1. Dan il-Ftehim għandu jiġi approvat mill-Partijiet f'konformità mal-proċeduri proprji tagħhom.
2. Dan il-Ftehim għandu jidhol fis-seħh fl-ewwel jum tax-xahar ta' wara d-data tal-wasla tan-notifika bil-miktub li permezz tagħha l-Iżlanda tkun innotifikat lill-Unjoni dwar l-awtoritajiet imsemmija fl-Artikolu 18(1) jew in-notifiki bil-miktub li permezz tagħhom il-Partijiet ikunu nnotifikaw lil xulxin b'mezzi diplomatiċi li l-proċeduri msemmija fil-paragrafu 1 ta' dan l-Artikolu jkunu tlestew, skont liema tiġi l-aħħar.

ARTIKOLU 20

Soluzzjoni tat-tilwim u sospensjoni

1. Il-Partijiet għandhom isolvu kwalunkwe tilwima fir-rigward tal-interpretazzjoni, l-applikazzjoni jew l-implimentazzjoni ta' dan il-Ftehim permezz ta' konsultazzjonijiet, bil-ħsieb li jaslu għal soluzzjoni aċċettata b'mod reċiproku, li tipprevedi l-possibbiltà li waħda mill-Partijiet tikkonforma fi żmien raġonevoli.
2. Kwalunkwe waħda mill-Partijiet tista' tissospendi kompletament jew parzjalment l-applikazzjoni ta' dan il-Ftehim b'notifika bil-miktub lill-Parti l-oħra b'mezzi diplomatiċi. Tali notifika bil-miktub ma għandhiex issir qabel ma l-Partijiet ikunu involuti f'perjodu raġonevoli ta' konsultazzjoni. Is-sospensjoni għandha tidhol fis-seħh xahrejn mid-data li fiha tkun saret tali notifika, sakemm il-Partijiet ma jiddeċidux b'mod kongunt li jsir mod ieħor.
3. Il-Parti li tkun issospendiet l-applikazzjoni ta' dan il-Ftehim għandha tinforma minnufih lill-Parti l-oħra bid-data li fiha jerga' jibda japplika dan il-Ftehim, ladarba hija tqis li r-raġunijiet għas-sospensjoni ma jkunux għadhom japplikaw. Il-Parti li tissospendi għandha tinnotifika lill-Parti l-oħra bil-miktub.
4. L-Iżlanda għandha tkompli tapplika t-termini ta' dan il-Ftehim għad-data tal-PNR kollha li tkun irċeviet qabel is-sospensjoni ta' dan il-Ftehim.

ARTIKOLU 21

Terminazzjoni

1. Dan il-Ftehim jista' jiġi tterminat fi kwalunkwe hin minn kwalunkwe waħda mill-Partijiet b'notifika bil-miktub b'mezzi diplomatiċi. It-terminazzjoni għandha tidhol fis-seħh 3 xhur wara d-data minn meta tasal in-notifika bil-miktub.
2. Jekk kwalunkwe waħda mill-Partijiet tagħti notifika ta' terminazzjoni skont dan l-Artikolu, il-Partijiet għandhom jiddeċiedu liema mizuri huma meħtieġa biex jiġi żgurat li kwalunkwe kooperazzjoni mibdija skont dan il-Ftehim tiġi konkluża b'mod xieraq.
3. L-Iżlanda għandha tkompli tapplika l-kundizzjonijiet ta' dan il-Ftehim għad-data tal-PNR kollha li tkun irċeviet qabel kwalunkwe terminazzjoni ta' dan il-Ftehim.

ARTIKOLU 22

Emendi

1. Dan il-Ftehim jista' jiġi emendat fi kwalunkwe hin b'konsens reċiproku bejn il-Partijiet. L-emendi ta' dan il-Ftehim għandhom jidhlu fis-seħh f'konformità mal-Artikolu 19.
2. L-Anness ta' dan il-Ftehim jista' jiġi aġġornat, b'konsens reċiproku bejn il-Partijiet espress b'notifika bil-miktub skambjata b'mezzi diplomatiċi. Dawn l-aġġornamenti għandhom jidhlu fis-seħh fid-data msemmija fl-Artikolu 19(2).

ARTIKOLU 23

Konsultazzjoni u evalwazzjoni

1. Il-Partijiet għandhom jidhlu f'konsultazzjoni dwar kwistjonijiet relatati mal-monitoraġġ tal-implimentazzjoni ta' dan il-Ftehim. Huma għandhom jagħtu pariri lil xulxin dwar kwalunkwe miżura li tista' taffettwa lil dan il-Ftehim.
2. Il-Partijiet għandhom iwettqu evalwazzjoni kongunta tal-implimentazzjoni ta' dan il-Ftehim jekk tintalab minn kwalunkwe waħda mill-Partijiet u tiġi deċiża b'mod kongunt. Fit-twettiq ta' tali evalwazzjoni, il-Partijiet għandhom jagħtu attenzjoni speċjali lin-neċessità u l-proporzjonalità tal-ipproċessar tad-data tal-PNR għal kull waħda mill-finijiet stabbiliti fl-Artikolu 5. Il-Partijiet għandhom jiddeċiedu minn qabel dwar il-modalitajiet ta' tali evalwazzjonijiet.

ARTIKOLU 24

Applikazzjoni territorjali

1. Dan il-Ftehim għandu japplika għat-territorju tal-Unjoni f'konformità mat-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea, u għat-territorju tal-Iżlanda.
2. Sad-data tad-dhul fis-seħh ta' dan il-Ftehim, l-Unjoni għandha tinnotifika lill-Iżlanda dwar l-Istati Membri li dan il-Ftehim japplika għat-territorji tagħhom. Sussegwentement, hija tista', fi kwalunkwe hin, tinnotifika kwalunkwe bidla fiha.

Dan il-Ftehim għandu jitfassal f'żewġ kopji bil-lingwa Bulgara, Kroata, Ċeka, Daniża, Olandiża, Ingliża, Estonjana, Finlandiża, Franċiża, Germaniża, Griega, Ungeriza, Irlandiża, Taljana, Latvjana, Litwana, Maltija, Pollakka, Portugiża, Rumena, Slovakka, Slovena, Spanjola, Żvediża u Izlandiża, b'kull wiehed minn dawn it-testi ugwalment awtentiku. Fil-każ ta' kwalunkwe divergenza bejn it-testi ta' dan il-Ftehim, it-test bl-Ingliż għandu jipprevali.

B'XHIEDA TA' DAN, il-Plenipotenzjarji sottoskritti, debitament awtorizzati għal dan il-għan, iffirmaw dan il-Ftehim.

Magħmul fi, danjum ta' fis-sena.....

Għall-Unjoni Ewropea

Għall-Iżlanda

ELEMENTI TAD-DATA TAR-REĠISTRU TAL-ISMIJET TAL-PASSIĠĠIERI

IMSEMMIJIN FL-ARTIKOLU 2(5)

1. Lokalizzatur tar-reġistru tal-PNR
2. Data tal-prenotazzjoni/hruġ tal-biljett
3. Data/i tal-ivvjaġġar ippjanat
4. Isem/Isimijiet
5. Indirizz u informazzjoni ta' kuntatt, jiġifieri n-numru tat-telefown u l-indirizz tal-email tal-passiġġieri
6. Informazzjoni dwar il-metodi tal-ħlas, u l-hruġ ta' kontijiet tal-biljett tal-ajru
7. Itinerarju shih tal-ivvjaġġar għall-PNR speċifika
8. Data dwar il-passiġġier(i) li jivvjaġġa(w) ta' spiss (status u numru tal-vjaġġatur frekwenti)
9. Aġenzija tal-ivvjaġġar/aġent tal-ivvjaġġar
10. Status tal-ivvjaġġar tal-passiġġier, inklużi konfermi, status taċ-check-in, informazzjoni dwar in-nuqqas jew il-preżenza

11. Informazzjoni tal-PNR mifruda/maqsuma
12. Informazzjoni dwar minuri mhux akkumpanjati taht it-18-il sena: l-isem, il-generu, l-età, l-ilsien/ilsna mitkellem/mitkellma, l-isem u d-dettalji tal-kuntatt tal-kustodja mat-tluq u r-relazzjoni mal-minuri, l-isem u d-dettalji tal-kuntatt tal-kustodja mal-wasla u r-relazzjoni mal-minuri, l-isem tal-aġent tat-tluq u tal-wasla
13. Informazzjoni fil-qasam tal-biljetti, inkluż in-numru tal-biljett, id-data tal-ħruġ tal-biljett u biljetti lejn direzzjoni waħda, spazji tal-automated ticket fare quote
14. Numru tal-post u informazzjoni oħra dwar il-post
15. Informazzjoni dwar il-kondivizjoni tal-kodiċi
16. L-informazzjoni kollha dwar il-bagalji
17. Numru u ismijiet oħra tal-vjaġġaturi fuq il-PNR
18. Kwalunkwe element tad-data tal-informazzjoni bil-quddiem dwar il-passiġġieri (API, advance passenger information) sa fejn din tkun diġà ngabret mit-trasportaturi
19. Il-bidliet storiċi kollha tal-PNR elenkati taht il-punti 1 sa 18